

Il-Kult Marjan fil-Mosta – il-Knisja tal-Isperanza

Fil-Mosta jeżistu numru ta' knejjes u kappelli li juru kemm il-kult Marjan kien mifruż fost il-komunità ta' dak li kien ir-raħal tal-Mosta (kif kien jissejjah għal hafna sekli) imma li biż-żmien tant kiber li llum ma jistax jissejjah hlief belt.

Probabbli li l-isbaħ u l-egħżeż knisja għall-Mostin wara l-knisja parrokkjali u bażilika tal-Assunta, hi dik iddedikata lill-Madonna tal-Isperanza. Din hi mibnija fuq għar mal-ġenb tal-wied li jgħib isimha – Wied l-Isperanza – lejn it-tarf tal-Punent tal-Mosta.

Ma' din il-knisja hemm marbuta legġenda li waslet għandna permezz tax-xjuħ u r-rakkonti tagħhom mibnija fuq dak li jgħidu li kienu jisimġhu mingħand ta' qabilhom. Hi l-istorja tax-xebba Mostija li waqt attack mill-furbani tal-Kosta tal-Barbarija harbet u stahbiet f'għar biex ma tinqabadx ilsiera. Talbet hafna lill-Madonna, tghidilna l-legġenda, u l-bokka tal-għar ingħalqet bl-għanqbut li providenzjalment nisġet brimba u dan tant heba lit-tfajla li helisha mill-periklu.

**META GHADDA DAN IS-SARAM, IX-XEBBA
HARĠET MINN FEJN KIENET MISTOĦBIJA,
U DAK IL-HIN STESS HASSET LI KIENET IL-
MADONNA LI HELSITHA. GHALHEKK, BHALA
HAJR XTAQET ITTELLA' KNISJA ŻGHIRA LILL-
VERĠNI MARIJA FUQ DAK L-GĦAR STESS FEJN
EMMNET LI MAGHHA L-MADONNA KIENET
GHAMLET XEJN INQAS MINN MIRAKLU.**

Il-knisjasaret bil-ġbir li beda mid-19 ta' Settembru 1757 u baqa' sejjer għal ħames snin. Għad li ngabru flus permezz tal-kaxxetta mingħand nies fit-toroq tal-Belt Valletta, madankollu, il-biċċa l-kbira tal-fondi ġew minn fost in-nies tar-raħal tal-Mosta.

Il-knisja bdiet tinbena fit-tieni ġimgħa ta' Awwissu tal-1760, u tlestiet hdax-il xahar wara. Il-prokuratur tal-bini tagħha, li ha ħsieb li jhallas il-haddiema kollha mill-ġbir li sar, kien Ġammari Galea.

Minn barra u minn ġewwa, il-knisja hija ġawhra żgħira mimlija dekorazzjonijiet. Fil-faċċata li hija mzejna bil-pilastri u l-istatwi, jidhru żewġ armi, wahda bl-isem ta' Marija u l-oħra tal-Isqof ta' Malta Fra Bartolomeo Rull, li fi żmienu nbriet din il-knisja.

Il-ġbir li sar għal din il-knisja juri li n-nies ta' dak iż-żmien kellhom qima kbira lejn dak il-post, jew inkella lejn dak li kien ġara hemm. Id-devozzjoni għal dan il-lok kibret u hafna bdew iżuru l-knisja u jhallu flus wara li jagħmlu l-wegħdiet tagħhom. B'hekk għenu biex ihaffu l-piż tal-ispiza tal-bini.

Din il-qima ma naqset qatt, la lejn il-knisja u lanqas lejn l-għar għażiż ta' taħtha, għaliex hafna nies, saħansitra minn barra r-raħal, baqgħu



Il-knisja tal-Madonna tal-Isperanza. Il-bieb tal-lemin jagħtū għas-saġristija
Ritratt: Hajr lill-awtur

jiġu hawn iżuru u jagħmlu wegħdi lill-Madonna tat-Tama. Dan kien li heġġeġ lill-prokuratur tal-knisja, Dun Ġwann Fenech, biex jirrangja dejjem aktar dan il-post.

Fl-1896, Dun Ġwann kabbar iz-zuntier, fl-1913 irrangja aħjar l-għar u fl-1919 tella' lanterna fuq il-koppla. Il-knisja u s-sagristija ġew pavimentati bl-irħam fl-1923.

Il-knisja hi mibnija fl-istil Barokk u minn ġewwa għandha forma ottagonali. It-titular juri lill-Madonna tal-Isperanza, xogħol ta' Rokku Buhagiar. Tidher is-sema mimlija shab tal-maltemp u l-baħar irid jibla' galjun. Izda dan ma jseħx minhabba l-intervent tal-Madonna li żżomm idejha fuqu u fuq l-ekwipaġġ. Tidher ukoll l-ankra tas-salvazzjoni fejn riġlejn il-Madonna.

Fis-sagristija hemm imbagħad pittura oħra li wkoll turi lill-Madonna tat-Tama u din pittirha Rafel Bonnici Cali. Turi lil Marija bilqiegħda fuq is-

shab b'binha Ġesù wieqaf fuq siegħa x-xellugija. Kristu qiegħed iżomm f'idu l-ankra tat-tama. Taħt, jidhru żewġ imriekeb tal-qluġh jissaraw ma' baħar f'tempesta imma huma mharsa minn Marija u minn Binha. Fis-sagristija tinżamm ukoll fin-niċċa tagħha l-istatwa tal-Madonna tat-Tama xogħol ta' Ġlormu Dingli.

Sar artal ġdid tal-irħam bit-thabrik ta' Dun Karm Dingli u din l-opra ġiet ikkonsagrata mill-Isqof Mons. Emanuel Galea fit-3 ta' Lulju 1966. Barra dan kollu, il-knisja fiha numru ta' pitturi u statwi oħra. F'din il-knisja ssir l-festa tal-Madonna fit-tielet Hadd ta' Novembru.

BIBLIJOGRAFIJA

- G. Cassar u J.G.M. Borg, Il-Mosta, il-Mostin u r-Rotunda
Tagħhom matul iż-Żminijiet, Malta, 2007.
G. Cassar, Il-Mostin – bejn fidi u storja, Malta, 2019.


Andrew Vassallo Ltd
GENERAL TRADING
TEL: 21692917 MOB: 79494438
www.andrewvassallo.com

Specialising In:

- Skylights
- Fiber Glass Flag Poles
 - Water Gutters
 - Raised Flooring
 - Manhole Covers
 - Street Furniture
 - Raised Flooring
 - Liquid Membrane
- UPVC & Aluminium Apertures
 - All Type Of Staircases



Find us on

facebook : Andrew Vassallo LTD